

ಡಿ.ಎಸ್ . ಹಳ್ಳಿಯಲ್ಲಿ ನಿತ್ಯ ಕಲ್ಯಾಣ ಕಾರ್ಯಕ್ರಮ

ಚಿತ್ರದುರ್ಗ ಆ. 14 - ಕಾಯ ಬಂದಿರುವುದೇ ಕಾಯಕ ಮಾಡಲು. ಯಾರು ಕಾಯಕ ಮಾಡುವುದಿಲ್ಲವೋ ಅಂಥವರ ಕಾಯ ಕಾಯಿಲೆಯ ಗೂಡಾಗುತ್ತದೆ. ರೋಗ ರುಜಿನಗಳಿಗೆ ಒಳಗಾಗುತ್ತಾರೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ದೊಡ್ಡಸಿದ್ಧವ್ಯನಹಳ್ಳಿಯ ಜ್ಞಾನಪೂರ್ಣ ವಿದ್ಯಾಸಂಸ್ಥೆಯಲ್ಲಿ ಆಯೋಜಿಸಲಾಗಿದ್ದ ನಿತ್ಯ ಕಲ್ಯಾಣ ನೇ ದಿನದ ಕಾರ್ಯಕ್ರಮದ ದಿವ್ಯಸಾನ್ನಿಧ್ಯ ವಹಿಸಿ, ಈ ಕಾಯವು (ತನು-ಶರೀರ) ಬಂದಿರುವುದೇಕೆ? ವಿಷಯ ಚಿಂತನ ಮಾಡಿದ ಶ್ರೀಗಳು, ನಾವು ಶರೀರಧಾರಿಗಳಾಗಿರೋದೇಕೆ. ಕಾಯವನ್ನು ಹೊತ್ತುಕೊಂಡು ಭೂಮಿಗೆ ಬಂದಿರೋದೇಕೆ. ನಾವು ಬಂದಿರುವುದರ ಉದ್ದೇಶವೇನು? ಅಕ್ಕಮಹಾದೇವಿ ಮಹಾನ್ ಸಾಧಕಿ. ಕಾಯ ಮಿತ್ರನೆ ಮಿಂಚಿದರೇನು, ಕಂದಿದರೇನು, ಕುಂದಿದರೇನು ಚೆನ್ನಮಲ್ಲಿಕಾರ್ಜುನ. ಒಂದು ಕಾಯ ಹೇಗಿದ್ದರೇನು ಎನ್ನುತ್ತಾಳೆ. ಈ ಕಾಯ ನಿರಾಕಾರ ಸ್ವರೂಪಿಯಾದ ಕಾಯ. ಭಕ್ತಿಯನ್ನು ಮಾಡಲು ಈ ಕಾಯ ಬಂದಿದೆ ಎಂದು ಅಕ್ಕ ಹೇಳುತ್ತಾಳೆ. ಬಸವಣ್ಣನವರು ಈ ದೇಹವನ್ನು ದಂಡಿಗೆ ಮಾಡಯ್ಯ, ಎನ್ನ ಶಿರ ಸೋರೆಯ ಮಾಡಯ್ಯ ಎನ್ನುತ್ತಾರೆ. ನಮ್ಮ ನಿಮ್ಮ ಬದುಕಿನಲ್ಲಿ ಸುನಾದ ಬರಬೇಕು. ಅಪಶ್ರುತಿ ಬರಬಾರದು. ಅಲ್ಲಮರು ದೇಹವನ್ನು ತುಂಬಿದ ಬಂಡಿ ಎನ್ನುತ್ತಾರೆ. ದಾಸಿಮಯ್ಯನವರು ಕಡೇಗೀಲಿಲ್ಲದ ಬಂಡಿ ಎನ್ನುತ್ತಾರೆ. ಶ್ರಾವಣಮಾಸದಲ್ಲಿ ಶುಭ ನುಡಿಗಳು, ಅನುಭವ ವಾಣಿಗಳು, ಪಾರಮಾರ್ಥಿಕ ನುಡಿಗಳನ್ನು ಕೇಳಬೇಕು. ಈ ಕಾಯ ಸಾಧನೆಗಾಗಿ ಬಂದಿದೆ. ಸಾಧನೆಯಿಂದ ಶರೀರದ ಬೆಲೆ ಹೆಚ್ಚಾಗುತ್ತದೆ ಎಂದರು.

ಶರೀರಕ್ಕೆ ಸಾಧನಗಳು ಇಂದ್ರಿಯಗಳು. ಪ್ರತಿಯೊಂದು ಇಂದ್ರಿಯ ಒಂದೊಂದು ಶಕ್ತಿ ಹೊಂದಿದೆ. ಸಾಧನೆಯ ಮಾರ್ಗದಲ್ಲಿ ನಮ್ಮ ಶರೀರ ಸಾಗಬೇಕು. ಈ ಮಿದುಳಿನಲ್ಲಿ ಮನೆತನವನ್ನು ಉದ್ಧರಿಸುವ ಶಕ್ತಿ ಇದೆ. ಏಸು, ಬುದ್ಧ, ಪೈಗಂಬರ್, ಬಸವಣ್ಣ ಮೊದಲಾದ ದಾರ್ಶನಿಕರಲ್ಲಿ ಅದ್ಭುತವಾದ ಶಕ್ತಿ ಇತ್ತು. ಮಾನವ ಕೆಟ್ಟವನು ಅನಿಸಿಕೊಳ್ಳುವುದು ಸಾಧನೆ ಅಲ್ಲ. ಪವಿತ್ರವಾದ ಕಾಯವನ್ನು ನಾವು ಪಡೆದಿರೋದೇಕೆ. ಕಾಯಕ್ಕೆ ಕೆಲಸ ಕೊಟ್ಟರೆ ಯಾವ ರೋಗವು ಬರುವುದಿಲ್ಲ. ಇಲ್ಲವಾದರೆ ಕಾಯವು ಕಾಯಿಲೆಯ ಗೂಡಾಗುತ್ತದೆ. ಕಾಯಕ ಮಾಡುವವರ ದೇಹ ಸುರಕ್ಷಿತವಾಗಿರುತ್ತದೆ. ನಮ್ಮೊಳಗೆ ನಾನತ್ಯ ಇರಬಾರದು, ದೈವತ್ಯಕ್ಕೆ ಒಳಗಾಗಬೇಕು. ಒಂದಷ್ಟು ಅನುಭವತ್ಯಕ್ಕೆ ಒಳಗಾಗಬೇಕು. ಹೀಗಾದಾಗ ಕಲ್ಯಾಣತ್ವ ಬರುತ್ತದೆ. ಮಾನವ ಸಾಯುವವರೆಗೂ ಸಾಧನೆ ಮಾಡಬೇಕೆಂದರು.

ಸಮ್ಮುಖ ವಹಿಸಿದ್ದ ಶಿರಸಿ ರುದ್ರದೇವರ ಮಠದ ಶ್ರೀ ಮಲ್ಲಿಕಾರ್ಜುನ ಸ್ವಾಮಿಗಳು ಮಾತನಾಡಿ, ಕೊರೋನಾ ಕಾಲದಲ್ಲಿ ಮಠಗಳಲ್ಲಿ ಭಕ್ತರಿಗೆ ಪ್ರವೇಶ ನಿಷೇಧವಿದ್ದರೂ ಮುರುಘಾ ಶರಣರು ಶ್ರೀಮಠದಲ್ಲಿ ಎಲ್ಲರಿಗೂ ಅವಕಾಶ ಮಾಡಿಕೊಟ್ಟಿದ್ದರು. ಈ ದೇಹ ನಮಗೆ ಬಂದಿರುವುದೇ ಕಾಯಕ ಮಾಡಲು. ನಿತ್ಯ ಕಲ್ಯಾಣದ ಪರಿಕಲ್ಪನೆಯೇ ವಿಶೇಷವಾದುದು. ಪ್ರತಿದಿನವು ಕಲ್ಯಾಣ. ಅಂತರಂಗದಲ್ಲಿರುವ ಚೈತನ್ಯ ಜಾಗೃತವಾಗಬೇಕು. ಕಾಯದಿಂದ ಲಿಂಗ ದರ್ಶನವಾಗಬೇಕು. ಈ ದೇಹವೆಂಬ ಸಾಧನದಿಂದ ಏನೆಲ್ಲ ಸಾಧಿಸಬಹುದು. ಈ ದೇಹ ಬಂದಿರುವುದು ಸಮಾಜ ಕಲ್ಯಾಣ ಮಾಡಲು ಎಂದು ತಿಳಿದರೆ ಸಮಾಜದಲ್ಲಿ ಯಾವುದೇ ಅವಘಡಗಳು ನಡೆಯುವುದಿಲ್ಲ.

ಕಾಯದಿಂದ ಜಂಗಮ ದರ್ಶನ. ಕಾಯದಿಂದ ಪ್ರಸಾದ ದರ್ಶನ. ನಮ್ಮ ಕಣ್ಣುಗಳು ಲಿಂಗ ದರ್ಶನ ಪಡೆಯಬೇಕು. ಅಚಲವಾದ ಮನಸ್ಸಿತಿ ನಮ್ಮದಾಗಬೇಕು. ನಮಗೆ ಶಿಸ್ತಿನ ಜೀವನ ಬೇಕೆಂದರು.

ನಿವೃತ್ತ ಡಿವೈಎಸ್ಸಿ ಜಿ.ಟಿ. ಅಜ್ಜಪ್ಪ ಮಾತನಾಡಿ, ಕೆಳವರ್ಗದ ಸಮುದಾಯಗಳ ಜೊತೆ ಕಾರ್ಯಕ್ರಮ ಹಮ್ಮಿಕೊಳ್ಳುತ್ತ ಮಹತ್ತರ ಬದಲಾವಣೆ ತರುತ್ತಿದ್ದಾರೆ ಎಂದು ಹೇಳಿದರು.

ಕಾಂಗ್ರೆಸ್ ಮುಖಂಡರಾದ ಹನುಮಲಿ ಷಣ್ಮುಖಪ್ಪ, ತಾಜ್‌ಪೀರ್, ಗ್ರಾ.ಪಂ. ಅಧ್ಯಕ್ಷ ಆರ್. ರಾಜಪ್ಪ, ಉಪಾಧ್ಯಕ್ಷೆ ಶ್ರೀಮತಿ ಆಶಾ ನಿಂಗಪ್ಪ, ಸದಸ್ಯರಾದ ಶ್ರೀಮತಿ ರೂಪ ಎನ್. ಶಿವಣ್ಣ, ಜಿ.ಪಂ. ಮಾಜಿ ಸದಸ್ಯೆ ಶ್ರೀಮತಿ ಮಹಡಿ ಆರತಿ ಶಿವಮೂರ್ತಿ, ಇಂಗಳದಾಳ್ ಗ್ರಾ.ಪಂ. ಅಧ್ಯಕ್ಷ ವೆಂಕಟೇಶ ನಾಯಕ್, ರಮೇಶ್, ಶ್ರೀಮತಿ ಬೃಂದಾ ಕೆ.ಎನ್. ವಸಂತಕುಮಾರ್, ಕಾರ್ಯಕ್ರಮ ದಾಸೋಹಿಗಳಾದ ಶ್ರೀಮತಿ ಸುಹಾಸಿನಿ ವೆಂಕಟೇಶರೆಡ್ಡಿ, ವೆಂಕಟೇಶರೆಡ್ಡಿ ಎನ್.ಎಲ್., ವೇದಿಕೆಯಲ್ಲಿದ್ದರು.

ನಂತರ ಎಸ್‌ಎಸ್‌ಎಲ್‌ಸಿಯಲ್ಲಿ ಅತಿಹೆಚ್ಚು ಅಂಕಪಡೆದ ವಿದ್ಯಾರ್ಥಿಗಳಿಗೆ ಸನ್ಮಾನಿಸಲಾಯಿತು. ಆಶಾ ಕಾರ್ಯಕರ್ತೆಯರಿಗೆ ದವಸ ಧಾನ್ಯಗಳ ಕಿಟ್‌ಗಳನ್ನು ವಿತರಿಸಲಾಯಿತು.

ಜ್ಞಾನಪೂರ್ಣ ಪ್ರೌಢಶಾಲೆ ವಿದ್ಯಾರ್ಥಿಗಳು ಪ್ರಾರ್ಥಿಸಿದರು. ಶ್ರೀಮತಿ ಪಲ್ಲವಿ ರಾಘವೇಂದ್ರ ಸ್ವಾಗತಿಸಿದರು. ಸುರೇಶ್ ನಿರೂಪಿಸಿದರು.



